



परीक्षा-गुरु प्रकरण-१

सौदागर की दुकान

हिन्दी
ADDA

परीक्षा-गुरु प्रकरण-१

सौदागर की दुकान

चतुर मनुष्य को जितने खर्च में अच्छी प्रतिष्ठा अथवा धन मिल सकता है

मूर्ख को उससे अधिक खर्चने पर भी कुछ नहीं मिलता.

लार्ड चेस्टरफील्ड.

लाला मदनमोहन एक अंग्रेजी सौदागर की दुकानमें नई, नई फाशन का अंग्रेजी अस्बाब देख रहे हैं. लाला ब्रजकिशोर, मुन्शी चुन्नीलाल और मास्टर शिंभूदयाल उनके साथ हैं.

"मिस्टर ब्राइट ! यह बड़ी काच की जोड़ी हमको पसंद है. इसकी कीमत क्या है ?"
लाला मदनमोहन ने सौदागर से पूछा.

"इस साथकी जोड़ी अभी तीन हजार रुपये में हमने एक हिन्दुस्थानी रईस को दी है लेकिन आप हमारे दोस्त हैं आपको हम चारसौ रुपये कम कर देंगे."

"निस्सन्देह ये काच आपके कमरे के लायक है इन्के लगने से उसकी शोभा दुगुनी हो जायगी." शिंभूदयाल बोले.

"आहा ! मैं तो इन्के चोखटोंकी कारीगरी देखकर चकित हूँ ! ऐसे अच्छे फूल पते बनाये हैं कि सच्चे बेल बूटों को मात करते हैं. जी चाहता है कि कारीगर के हाथ चूम लूँ" मुन्शी चुन्नीलालने कहा.

"इन्के बिना आपका इस्समय कौन्सा काम अटक रहा है ?" लाला ब्रजकिशोर कहने लगे "खेल तमाशेकी चीजों से भोलेभाले आदमियों का जी ललचाता है. वह सौदागर की सब दुकान को अपने घर लेजाया चाहते हैं परन्तु बुद्धिमान अपनी ज़रूरी चीजोंके सिवाय किसी पर दिल नहीं दौड़ाते" लाला ब्रजकिशोर बोले.

"ज़रूरत भी तो अपनी, अपनी रुचि के समान अलग, अलग होती है" मुन्शी चुन्नीलालने कहा.

"और जब दरिद्रियों की तरह धनवान भी अपनी रुचि के समान काम न कर सकें तो फिर धनी और दरिद्रियों में अन्तर ही क्या रहा ?" मास्टर शिंभूदयालने पूछा.

"नामुनासिब काम करके कोई नुकसानसे नहीं बच सकता."

" धनी दरिद्री सकल जन हैं जग के आधीन ।

चाहत धनी विशेष कछु तासों ते अति दीन ॥ "

लाला ब्रजकिशोर कहने लगे, "मुनासिब रीति से थोड़े खर्च में सब तरहका सुख मिल सकता है परन्तु इन्तज़ाम और कामके सिल्लिसले बिना बड़ीसे बड़ी दौलत भी ज़रूरी खर्चों को पूरी नहीं हो सकती. जब थोथी बातों में बहुतसा रुपया खर्च हो जाता है तो ज़रूरी काम के लिये पीछेसे ज़रूर तकलीफ उठानी पड़ती है."

"चित्त की प्रसन्नता के लिये मनुष्य सब काम करते हैं फिर जिन के देखनेसे चित्त प्रसन्न हो उन्का खरीदना थोथी बातोंमें कैसे समझा जाय ?" मुन्शी चुन्नीलालने कहा.

"चित्त प्रसन्न रखने की यही रीति नहीं है. चित्त तो उचित व्यवहार से प्रसन्न रहता है" लाला ब्रजकिशोरनें जवाब दिया.

"परन्तु निरी फिलासफीकी बातोंसे भी तो दुनियादारीका काम नहीं चल सकता" लाला मदनमोहननें दुनियादार बन कर कहा.

"बलायत की सब उन्नति का मूल लार्ड बेकन की यह नीति है कि 'केवल बिचार ही बिचार में मकड़ी के जाले न बनाओ आप परीक्षा करके हरेक पदार्थ का स्वभाव जानों' मिस्टर ब्राइट नें कहा.

"क्यों साहब ! ये काच कहां के बनें हुए हैं ?" मुन्शी चुन्नीलालनें सौदागरसे पूछा.

"फ्रान्स के सिवाय ऐसी सुडोल चीज कहीं नहीं बन सकती. जबसे ये काच यहां आए हैं हर वक्त देखनेंवालों की भीड़ लगी रहती है और कई कारीगर तो इन्का नक्शा भी खींच लेगये हैं"

"अच्छा जी ! इन्की कीमत हमारे हिसाब में लिखो और ये हमारे यहां भेज दो"

"मेंनें एक हिन्दुस्थानी सौदागर की दुकान में इसी मेल के काच देखे हैं. उनके चोखटों में निस्सन्देह ऐसी कारीगरी नहीं है परन्तु कीमत में यह इन्सें बहुत ही सस्ते हैं" लाला ब्रजकिशोर बोले.

"में तो अच्छी चीज़ का गाहक हूँ. चीज़ पसंद आये पीछे मुझको कीमत की कुछ परवा नहीं रहती."

"अंग्रेजों की भी यही चाल है" मास्टर शिंभूदयाल नें कहा.

"परन्तु सब बातों में अंग्रेजों की नकल करनी क्या ज़रूर है ?" लाला ब्रजकिशोरनें जवाब दिया.

"देखिये ! जबसे लाला साहब यह अमीरी चाल रखनें लगे हैं लोगों में इन्की इज्जत कितनी बढ़ती जाती है !" मास्टर शिंभूदयालनें कहा.

"सर सामानसे सच्ची इज्जत नहीं मिल सकती. सच्ची इज्जत तो सच्ची लियाकतसे मिलती है" लाला ब्रजकिशोर कहनें लगे "और जब कोई मनुष्य बुद्धि के विपरीत इस रीतिसे इज्जत चाहता है तो उसका परिणाम बड़ा ही भयंकर होता है."

"साहब ! इतनी बात तो मैं हिम्मतसे कहता हूँ कि जो इस साथ की जोड़ी शहर में दूसरी जगह निकल आवेगी तो मैं ये काच मुफ्त नज़र करूँगा" मिस्टर ब्राइटनें जोर देकर कहा.

"कदाचित इस साथ की जोड़ी दिल्ली भरमें न होगी परन्तु कीमतकी कम्ती बढ़ती भी तो चीजकी हैसियत के बमूजिब होनी चाहिये" लाला ब्रजकिशोरनें जवाब दिया.

"जिस तरह मोतियोंके हिसाब मैं किसी दानेकी तोल ज़रा ज्यादा: होनेसै चौ बहुत ज्यादा: बढ़ जाती है इसी तरह इन शीशोंकी कीमतका भी हाल है. मुझको लाला साहबसै ज्यादा: नफ़ा लेना मंजूर न था इस वास्तै मैंने पहले ही असली कीमत मैं चार सौ रूपे कम कर दिये इसपर भी आपको कुछ संदेह हो तो आप तीसरे पहर मास्टर साहब को यहां भेज दें. मैं बीजक दिखला कर इन्सै कीमत ठैरा लूँगा."

"अच्छा ! मास्टर शिंभूदयाल मदरसेसै लोटती बार आपके पास आयेंगे पर ये काच हमसै पूछे बिना आप और किसीको न दें" लाला मदनमोहननें कहा.

इस बातसै सब अपने-अपनें जीमें राजी हुए, ब्रजकिशोर नें इतना अवकाश बहुत समझा, मदनमोहनके मनमें हाथसे चीज निकल जानेंका खटका न रहा, चुन्नीलाल और शिंभूदयालका अपनें कमीशन सही करनें का समय हाथ आया और मिस्टर ब्राइटको लाला मदनमोहन की असली हालत जान्नेंके लिये फुरसत मिली.

"बहुत अच्छा" मिस्टर ब्राइटनें जवाब दिया "लेकिन आपको फुरसत हो तो आप एक बार यहां फिर भी तशरीफ लायें. हालमें नई-नई तरहकी बहुतसी चीजें वलायतसै ऐसी उम्दा आई हैं जिन्को देखकर आप बहुत खुश होंगे परन्तु अभी वह खोली नहीं गई हैं और इस्समय मुझको रुपेकी कुछ ज़रूरत है. इन चीजोंकी कीमतके बिलका रुपया देना है. आप मेहरबानी करके अपनें हिसाब मैंसै थोड़ा रुपया मुझको इस्समय भेज दें तो बड़ी इनायत हो."

इस बचनमें मिस्टर ब्राइट अपनें अस्वाबकी खरीदारीके लिये लाला मदनमोहन को ललचाता है परन्तु अपनें रुपेके वास्तै मीठा तकाज़ा भी करता है. चुन्नीलाल और शिंभूदयालके कारण उसको मदनमोहन के लेन-देनमें बहुत कम फायदा हुआ परन्तु उसके पचास हजार रुपे इस समय मदनमोहनकी तरफ़ बाकी हैं और शहरमें मदनमोहनकी बाबत तरह, तरहकी चर्चा फैल रही हैं बहुत लोग मदनमोहन को फ़िज़ूल खर्च, दिवालिया बताते हैं और हकीकत में मदनमोहन का खर्च दिन पर दिन बढ़ता जाता है. इस्सै मिस्टर ब्राइट को अपनी रकम का खटका है इसीलिये उस्नें इन

काचों का सौदा इस्समय अटकाया है और तीसरे पहर मास्टर शिंभूदयाल को अपने पास बुलाया है.

"रुपया ! ऐसी जल्दी !" लाला ब्रजकिशोरनें मिस्टर ब्राइट को वहम में डालनें के लिये आश्चर्यसै इतनी बात कहकर मनमें कहा "हाय ! इन् कारीगरी की निरर्थक चीजाँके बदले हिंदुस्थानी अपनी दौलत वृथा खोये देते हैं"

"सच है पहले आप अपना हिसाब तैयार करायँ, उस्को देखकर अंदाजसै रुपे भेजे जायंगे" मुन्शी चुन्नीलालनें बात बनाकर कहा.

"और बहुत जल्दी हो तो बिल करके काम चला लीजिये, जब तक कागज के घोड़े दौड़ते हैं रुपे की क्या कमी है ?" ब्रजकिशोर बीच में बोल उठे.

"अच्छा ! मैं हिसाब अभी उतरवाकर भेजता हूँ मुझको इस्समय रुपे की बहुत ज़रूरत है" मिस्टर ब्राइटनें कहा.

"आपनें साढ़े नौ बजे मिस्टर रसल को मुलाकातके लिये बुलयाहै. इस वास्ते अब वहां चलना चाहिये" मास्टर शिंभूदयाल नें याद दिवाई.

"अच्छा मिस्टर ब्राइट ! इन् काचों की याद रखना और नया अस्वाब खुलै जब हम को ज़रूर बुला लेना" यह कह कर लाला मदनमोहन नें मिस्टर ब्राइट सै हाथ मिलाया और अपनें साथियों समेत जोड़ी की एक निहायत उम्दा वलायती फिटन में सवार होकर रवानें हुए.

जब बग्गी कंपनी बाग में पहुँची तो सवेरे का सुहावना समय देखकर सब का जी हरा हो गया. उस्समयकी शीतल, मंद, सुगंधित हवा बहुत प्यारी लगती थी. वृक्षाँ पर हर तरहके पक्षी मीठे मीठे सुरों सै चहचहा रहे थे ! नहरके पानी की धीरी, धीरी आवाज कानको बहुत अच्छी मालूम होती थी ! पन्ने सी हरी घास की भूमिपर मोतीसी ओस की बूंदे बिखर रहीं थी ! और तरह, तरहकी फुलवाड़ी हरी मखमल में रंग-रंगके बूंटों की तरह बड़ी बहार दिखा रही थी. इस स्वाभाविक शोभाको देखकर लाला ब्रजकिशोरनें मदनमोहन सै थोड़ी देर वहां ठैरनें के वास्ते कहा.

इस्समय मुन्शीचुन्नीलाल नें जेबसै निकालकर घड़ी में चाबी दी और घड़ी देखकर घबराहटसै कहा "ओ ! हो ! नौपर बीस मिनिट चले गए तो अब मकान को जल्दी चलना चाहिये"

निदान लाला मदनमोहन की बग्गी मकानपर पहुँची और ब्रजकिशोर उन्सै रुखसत् होकर अपने घर गए.



परीक्षा-गुरु - Pariksha Guru

परीक्षा गुरु हिन्दी का प्रथम उपन्यास था जिसकी रचना भारतेन्दु युग के प्रसिद्ध नाटककार लाला श्रीनिवास दास ने 25 नवम्बर, 1882 को की थी।

परीक्षा गुरु पहला आधुनिक हिंदी उपन्यास था। इसने संपन्न परिवारों के युवकों को बुरी संगति के खतरनाक प्रभाव और इसके परिणामस्वरूप ढीली नैतिकता के प्रति आगाह किया। परीक्षा गुरु नए उभरते मध्यम वर्ग की आंतरिक और बाहरी दुनिया को दर्शाता है। पात्र अपनी सांस्कृतिक पहचान को बनाए रखते हुए औपनिवेशिक समाज के अनुकूल होने की कठिनाई में फंस जाते हैं। हालांकि यह जाहिर तौर पर विशुद्ध रूप से 'पढ़ने के आनंद' के लिए लिखा गया था। औपनिवेशिक आधुनिकता की दुनिया भयावह और अप्रतिरोध्य दोनों लगती है।

उपन्यास पाठक को जीने का 'सही तरीका' सिखाने की कोशिश करता है और सभी समझदार पुरुषों से सांसारिक बुद्धिमान और व्यावहारिक होने, अपनी परंपरा और संस्कृति के मूल्यों में निहित रहने और सम्मान और सम्मान के साथ जीने की उम्मीद करता है। पात्र अपने कार्यों के माध्यम से दो अलग-अलग दुनियाओं को जोड़ने का प्रयास करते हैं; वे नई कृषि प्रौद्योगिकी को अपनाते हैं, व्यापारिक प्रथाओं का आधुनिकीकरण करते हैं, भारतीय भाषाओं के उपयोग को बदलते हैं जिससे वे पश्चिमी विज्ञान और भारतीय ज्ञान दोनों को अपनाने में सक्षम हो जाते हैं। युवाओं से समाचार पत्र पढ़ने की स्वस्थ आदत विकसित करने का आग्रह किया जाता है। यह सब पारंपरिक मूल्यों का त्याग किए बिना हासिल किया जाना चाहिए।

इस उपन्यास के 41 छोटे-छोटे प्रकरणों में विभक्त है। कथा तेजी से आगे बढ़ती है और अंत तक रोचकता बनी रहती है। पूरा उपन्यास नीतिपरक और उपदेशात्मक है। उसमें जगह-जगह इंग्लैंड और यूनान के इतिहास से दृष्टांत दिए गए हैं। ये दृष्टांत मुख्यतः ब्रजकिशोर के कथनों में आते हैं। इनसे उपन्यास के ये स्थल आजकल के पाठकों को बोझिल लगते हैं। उपन्यास में बीच-बीच में संस्कृत, हिंदी, फारसी के ग्रंथों के ढेर सारे उद्धरण भी ब्रज भाषा में काव्यानुवाद के रूप में दिए गए हैं। हर प्रकरण के प्रारंभ में भी ऐसा एक उद्धरण है। उन दिनों काव्य और गद्य की भाषा अलग-अलग थी। काव्य के लिए ब्रज भाषा का प्रयोग होता था और गद्य के लिए खड़ी बोली का। लेखक ने इसी परिपाटी का अनुसरण करते हुए उपन्यास के काव्यांशों के लिए ब्रज भाषा चुना है।

परीक्षा-गुरु - Pariksha Guru in Hindi

1. परीक्षा-गुरु प्रकरण-१ सौदागरकी दुकान
2. परीक्षा-गुरु प्रकरण- २ अकालमें अधिकमास
3. परीक्षा-गुरु प्रकरण- ३ संगतिका फल
4. परीक्षा-गुरु प्रकरण-४ मित्रमिलाप
5. परीक्षा-गुरु प्रकरण-५ विषयासक्त
6. परीक्षा-गुरु प्रकरण-६ भले बुरे की पहचान
7. परीक्षा-गुरु प्रकरण – ७ सावधानी (होशयारी)
8. परीक्षा-गुरु प्रकरण-८ सबमें हां
9. परीक्षा-गुरु प्रकरण-९ सभासद
10. परीक्षा-गुरु प्रकरण-१० प्रबन्ध (इन्तजाम)
11. परीक्षा-गुरु प्रकरण-११ सज्जनता
12. परीक्षा-गुरु प्रकरण-१२ सुख दुःख
13. परीक्षा-गुरु प्रकरण-१३ बिगाडका मूल- बिवाद
14. परीक्षा-गुरु प्रकरण-१४ पत्रव्यवहा
15. परीक्षा-गुरु प्रकरण-१५ प्रिय अथवा पिय ?
16. परीक्षा-गुरु प्रकरण-१६ सुरा (शराब)
17. परीक्षा-गुरु प्रकरण-१७ स्वतन्त्रता और स्वेच्छाचार.
18. परीक्षा-गुरु प्रकरण-१८ क्षमा
19. परीक्षा-गुरु प्रकरण-१९ स्वतन्त्रता
20. परीक्षा-गुरु प्रकरण – २० कृतज्ञता
21. परीक्षा-गुरु प्रकरण-२१ पति ब्रता
22. परीक्षा-गुरु प्रकरण-२२ संशय
23. परीक्षा-गुरु प्रकरण-२३ प्रामाणिकता
24. परीक्षा-गुरु प्रकरण -२४ (हाथसै पै दा करने वाले) (और पोतडों के अमीर)
25. परीक्षा-गुरु प्रकरण -२५ साहसी पुरुष
26. परीक्षा-गुरु प्रकरण -२६ दिवाला
27. परीक्षा-गुरु प्रकरण -२७ लोक चर्चा (अफवाह).
28. परीक्षा-गुरु प्रकरण -२८ फूट का काला मुंह
29. परीक्षा-गुरु प्रकरण -२९ बात चीत.
30. परीक्षा-गुरु प्रकरण -३० नै राश्य (नाउम्मेदी).
31. परीक्षा-गुरु प्रकरण -३१ चालाक की चूक
32. परीक्षा-गुरु प्रकरण -३२ अदालत
33. परीक्षा-गुरु प्रकरण -३३ मित्रपरीक्षा
34. परीक्षा-गुरु प्रकरण-३४ हीनप्रभा (बदरोबी)
35. परीक्षा-गुरु प्रकरण-३५ स्तुति निन्दा का भेद
36. परीक्षा-गुरु प्रकरण-३६ धोके की टट्टी
37. परीक्षा-गुरु प्रकरण-३७ बिपत्तमें धैर्य
38. परीक्षा-गुरु प्रकरण-३८ सच्ची प्रीति
39. परीक्षा-गुरु प्रकरण -३९ प्रेत भय
40. परीक्षा-गुरु प्रकरण ४० सुधारने की रीति
41. परीक्षा-गुरु प्रकरण ४१ सुखकी परमावधि